

सिधिड़ो आउ साईं पलि पलि पुकारियां ।  
 मधुरु नामु सुखनि धामु हर हर उचारियां ॥  
 दिलि में अथमि तुहिंजी ताति सुझे बुझे थी न बाति  
 अठई पहर दीह राति राह थी निहारियां ॥  
 दर्शन जो दियोमि दानु मालिक मिठा महिरबान  
 सदां करियां गुणनि गानु साह सां सम्भारियां ॥  
 कथा कोमल बोल तुहिंजा असुल खां आधारु मुहिंजा  
 चरण कमल पसाइ पहिंजा नेणनि मंझि विहारियां ॥  
 दरिदनि कई आ दिलिड़ी मांदी विरिह खां नाहियां दमु मां वांदी  
 कदहिं थींदसि होत हेकांदीं गूंदर में थी धारियां ॥  
 सचिड़ा साहिब तो सवाइ थी न मुहिंजी वाह काइ  
 दीनबन्धू देरि न लाइ हंजू थी नितु हारियां ॥  
 तवहां जे दर जी आहियां दासी सचा साहिब सुखनि राशी  
 मालिक मिठिड़ा मधुर भाषी ध्यानु चरणनि धारियां ॥  
 जनम जनम आश इहाई सतिगुरु मिलेमि अमड़ि साईं  
 रहां सेवा मंझि सदाई पावनु प्रीति पाड़ियां ॥